

# ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ប្រ.ក/លេខ ០៩.០១៨/០៧ គជប.អគ្គ.ពស

ភ្នំពេញ ថ្ងៃទី ១១ ខែ កញ្ញា ឆ្នាំ ២០០៧

## គ.ជ.ប ឆ្លើយតបនូវគណបក្ស សម រង្ស៊ី ចំពោះករណីឈ្មោះអ្នកបោះឆ្នោតក្នុងទម្រង់ ១០២៥ ចំនួន ៦៩៦ នាក់ នៅខេត្តបាត់ដំបង ព្រៃវែង កំពង់ស្ពឺ និងពោធិ៍សាត់

គ.ជ.ប បានឆ្លើយបំភ្លឺទៅនឹងសំណើរបស់គណបក្សសម រង្ស៊ី ចុះថ្ងៃទី ២០ ខែ សីហា ឆ្នាំ ២០០៧ ដែលសុំឱ្យ គ.ជ.ប រក្សាទុកឈ្មោះអ្នកបោះឆ្នោតចំនួន ៦៩៦ នាក់ នៅក្នុងបញ្ជីបោះឆ្នោតដដែល ។

ក្នុងលិខិតឆ្លើយតបនេះ គ.ជ.ប បានលើកឡើងថា គ.ជ.ប បានចាត់តាំងមន្ត្រីលេខាធិការដ្ឋានខេត្ត សហការជាមួយក្រុមប្រឹក្សាឃុំពាក់ព័ន្ធ តំណាងគណបក្សនយោបាយ ក្នុងនោះក៏មានគណបក្សសម រង្ស៊ី និងអង្គការមិនមែនរដ្ឋាភិបាលមួយចំនួនដើម្បីត្រួតពិនិត្យផងដែរ ។ ក្រុមការងារបានកត់សម្គាល់ថា តំណាងគណបក្សសម រង្ស៊ី ថ្នាក់ខេត្ត ស្រុក ឃុំ រាយការណ៍ជូនគណបក្សរបស់ខ្លួនអំពីឈ្មោះអ្នកបោះឆ្នោតដែលត្រូវលុបចេញពីបញ្ជីបោះឆ្នោត មុនពេលដែលឈ្មោះទាំងនោះ ត្រូវដាក់ជូនក្រុមប្រឹក្សាឃុំសម្រេច ដែលជាហេតុធ្វើឱ្យតួលេខពិតប្រាកដខុសពីតួលេខដែលគណបក្សសម រង្ស៊ី បានស្នើមក គ.ជ.ប ។

ភាពខុសគ្នានេះមានដូចខាងក្រោម :

- នៅខេត្តបាត់ដំបង គណបក្សសម រង្ស៊ី បានស្នើសុំឱ្យរក្សាទុកឈ្មោះអ្នកបោះឆ្នោតចំនួន ៥០២ នាក់ ប៉ុន្តែជាក់ស្តែងឈ្មោះអ្នកបោះឆ្នោតដែលស្រង់ចូលក្នុងទម្រង់ ១០២៥ ហើយបានបិទផ្សាយជាផ្លូវការមានចំនួនតែ ១០៥ នាក់ ប៉ុណ្ណោះ ។
- ខេត្តព្រៃវែង គណបក្សសម រង្ស៊ី សុំឱ្យរក្សាទុកឈ្មោះអ្នកបោះឆ្នោត ចំនួន ៥៤ នាក់ ប៉ុន្តែឈ្មោះអ្នកបោះឆ្នោតដែលស្រង់ចូលក្នុងទម្រង់ ១០២៥ ហើយបានបិទផ្សាយនោះ មានតែ ៣៤ នាក់ ប៉ុណ្ណោះ ។
- ខេត្តកំពង់ស្ពឺ គណបក្សសម រង្ស៊ី សុំឱ្យរក្សាទុកឈ្មោះអ្នកបោះឆ្នោតចំនួន ២១ នាក់ ប៉ុន្តែឈ្មោះអ្នកបោះឆ្នោតដែលស្រង់ចូលក្នុងទម្រង់ ១០២៥ គ្មាន ។

ដោយឡែកខេត្តពោធិ៍សាត់ គណបក្សសម រង្ស៊ី បានសុំរក្សាទុកឈ្មោះអ្នកបោះឆ្នោតចំនួន ១១៩ នាក់ ប៉ុន្តែជាក់ស្តែងឈ្មោះដែលស្រង់ចូលក្នុងទម្រង់ ១០២៥ មានចំនួនតែ ១១៦ នាក់ ប៉ុណ្ណោះ ។ ចំពោះករណីនៅខេត្តនេះកំពុងធ្វើការស្រាវជ្រាវបន្តទៀត ។

ឯកឧត្តម ទេព នីថា អគ្គលេខាធិការ គ.ជ.ប បានមានប្រសារនីថា រហូតមកដល់ពេលនេះ គ.ជ.ប ពុំទាន់បានលុបឈ្មោះអ្នកបោះឆ្នោតណាម្នាក់ចេញពីបញ្ជីបោះឆ្នោតនៅឡើយទេ ។ ឯកឧត្តមក៏បានអំពាវនាវផងដែរ ដល់គណបក្សនយោបាយ និងអង្គការមិនមែនរដ្ឋាភិបាល និងបងប្អូនប្រជាពលរដ្ឋទាំងអស់ ឱ្យចូលរួមពិនិត្យមើលអំពីការបិទផ្សាយបញ្ជីឈ្មោះអ្នកបោះឆ្នោត ទម្រង់ ១០២៥ តាមសាលាឃុំ សង្កាត់ និងតាមភូមិ ប្រសិនបើឃើញមានករណីមិនត្រឹមត្រូវ សូមអញ្ជើញទៅជួបស្មៀនឃុំ សង្កាត់ ដើម្បីឱ្យពួកគាត់កែតម្រូវ ។

សូមបញ្ជាក់ថា ការបិទផ្សាយបញ្ជីឈ្មោះអ្នកបោះឆ្នោតដែលត្រូវលុប ( ទម្រង់ ១០២៥ ) ធ្វើឡើងតាំងពីថ្ងៃទី ២ ខែ សីហា រហូតដល់ថ្ងៃ ២០ ខែ តុលា ឆ្នាំ ២០០៧ ។